



ບົດຂ່າວ

ໂຄງການໄຟຟ້ານໍ້າເທີນ 2 ໄດ້ບັນລຸເປົ້າໝາຍແຜນງານ ແລະຈັດຕັ້ງປະຕິບັດ ການພັດທະນາເປັນ ໂຄງການຕົວແບບ ດ້ານສິ່ງແວດລ້ອມແລະສັງຄົມ



ວຽງຈັນ, 21 ກັນຍາ 2018

ໃນບົດລາຍງານສະບັບຫຼ້າສຸດຂອງ ຄະນະຊ່ຽວຊານສາກົນດ້ານສັງຄົມ ແລະ ສິ່ງແວດລ້ອມ ໂຄງການໄຟຟ້ານໍ້າເທີນ 2 ເຫັນວ່າ ການຈັດຕັ້ງປະຕິບັດບັນດາຂໍ້ກຳນົດກ່ຽວກັບວຽກຍົກຍ້າຍຈັດສັນ ໄດ້ສຳເລັດຕາມເງື່ອນໄຂຕາມສັນຍາສຳປະທານ ຢ່າງຄົບຖ້ວນ ພ້ອມນີ້ ຄະນະຊ່ຽວຊານໄດ້ເຫັນດີໃຫ້ປິດໄລຍະຈັດຕັ້ງປະຕິບັດວຽກຍົກຍ້າຍຈັດສັນ.

ວັດຖຸປະສົງຂອງແຜນງານຍົກຍ້າຍຈັດສັນຂອງໂຄງການໄຟຟ້ານໍ້າເທີນ 2 ແມ່ນນອນໃນຂອບເຂດວຽກງານສັງຄົມ ແລະ ສິ່ງແວດລ້ອມ ທີ່ໄດ້ຈັດຕັ້ງປະຕິບັດຮ່ວມກັນ ລະຫວ່າງ ລັດຖະບານລາວ ແລະ ບໍລິສັດໄຟຟ້ານໍ້າເທີນ 2 ຈຳກັດ. ບໍລິສັດໄຟຟ້ານໍ້າເທີນ 2 ຈຳກັດ ໄດ້ອອກແບບ, ກໍ່ສ້າງ ແລະ ດຳເນີນການການຜະລິດ ໂດຍການລົງທຶນຂອງ ບໍລິສັດໄຟຟ້າຝຣັ່ງ (EDF), ບໍລິສັດຜະລິດໄຟຟ້າມະຫາຊີນ (EGCO) ແລະ ລັດວິສາຫະກິດຖືຮຸ້ນລາວ (LHSE). ແຜນງານຍົກຍ້າຍຈັດສັນ ລວມມີ ວຽກງານສາທາລະນະສຸກ, ວຽກງານພັດທະນາ ສຳລັບປະຊາຊົນ ຈຳນວນ 100,000 ຄົນ ຢູ່ເຂດລຸ່ມເຂື່ອນ, ການປົກປັກຮັກສາເຂດປ່າສະຫງວນທີ່ໃຫຍ່ທີ່ສຸດ ເຊິ່ງກວມເອົາເນື້ອທີ່ 4,000 ກມ2, ແລະ ແຜນງານຍົກຍ້າຍຈັດສັນປະຊາຊົນ ຈຳນວນ 6,300 ຄົນ ຢູ່ເມືອງນາກາຍ ທີ່ໄດ້ຮັບຜົນກະທົບໂດຍກົງ ຈາກການກັກເກັບນໍ້າໃນອ່າງທີ່ມີເນື້ອທີ່ 490 ກມ2.

ວຽກງານສັງຄົມ ແລະ ສິ່ງແວດລ້ອມໂດຍລວມແມ່ນປະຕິບັດຕາມນະໂຍບາຍປົກປ້ອງຂອງທະນາຄານໂລກ (WB) ແລະ ທະນາຄານພັດທະນາອາຊີ (ADB) ໃນນັ້ນບາງໜ້າວຽກກໍ່ປະຕິບັດໄດ້ເກີນຄາດໝາຍ. ທະນາຄານໂລກ ແລະ ທະນາຄານພັດທະນາອາຊີ ລວມທັງ ອົງການຝຣັ່ງເພື່ອການພັດທະນາ, ທະນາຄານລົງທຶນເອີລົບ, ແລະ ອີກ 27 ທະນາຄານເອກະຊົນ (ຜູ້ໃຫ້ກູ້ຢືມ) ແມ່ນຜູ້ສະໜັບສະໜູນທຶນຮອນໃຫ້ແກ່ໂຄງການນໍ້າເທີນ 2. ບໍລິສັດໄຟຟ້ານໍ້າເທີນ 2 ຈຳກັດ ຮ່ວມກັບລັດຖະບານໃນການວາງແຜນງານ ແລະ ຈັດຕັ້ງປະຕິບັດ ແຜນງານຍົກຍ້າຍຈັດສັນໃຫ້ແກ່ຊຸມຊົນທ້ອງຖິ່ນ. ການຈັດຕັ້ງປະຕິບັດ ແລະ ຜົນໄດ້ຮັບ ແມ່ນຖືກກວດກາ ໂດຍຫຼາຍອົງກອນຈາກພາຍນອກ ລວມທັງ ອົງການພັດທະນາຈາກສາກົນ, ຊ່ຽວຊານຂອງຜູ້ໃຫ້ກູ້ຢືມ ແລະ ຄະນະຊ່ຽວຊານສັງຄົມ ແລະ ສິ່ງແວດລ້ອມ ຕັ້ງແຕ່ເລີ່ມຕົ້ນໂຄງການ. ງົບປະມານສຳລັບວຽກງານສັງຄົມແລະ ສິ່ງແວດລ້ອມ ຕະຫຼອດໄລຍະສຳປະທານ 25 ປີ ແມ່ນ ຫຼາຍກວ່າ 200 ລ້ານໂດລາສະຫະລັດ.



ພາຍໃຕ້ແຜນງານຍົກຍ້າຍຈັດສັນ, ບໍລິສັດໄດ້ສ້າງເຮືອນຫຼັງໃໝ່ໃຫ້ຜູ້ຖືກຍົກຍ້າຍທັງໝົດ ລວມທັງ ສຸກສາລາ 2 ແຫ່ງ, ໂຮງຮຽນ 32 ຫຼັງ, ແລະ ຊ່ວຍພັດທະນາອາຊີບເພື່ອສ້າງລາຍຮັບເຊັ່ນ: ກະສິກໍາ, ລ້ຽງສັດ, ປະມົງ, ປ່າໄມ້ ແລະ ອື່ນໆ ເພື່ອ ບັບປຸງຊີວິດການເປັນຢູ່ ແລະ ຄວາມຢູ່ດີກິນດີຂອງເຂົາເຈົ້າ. ຫຼັງຈາກ 13 ປີ ທີ່ໄດ້ສຸ່ມຮ່ວມກັບລັດຖະບານ, ບໍລິສັດ ແລະ ຜູ້ ຖືກຍົກຍ້າຍ ໄດ້ເຮັດໃຫ້ເສດຖະກິດຂອງເມືອງນາກາຍມີການຂະຫຍາຍຕົວຫຼາຍສົມຄວນ. ປັດຈຸບັນ, 97% ຂອງຜູ້ຖືກ ຍົກຍ້າຍ ໄດ້ບັນລຸເປົ້າໝາຍລາຍຮັບ. ນອກຈາກນັ້ນ ດັດສະນີການບໍລິໂພກ ແມ່ນສູງກວ່າລະດັບຄວາມທຸກຍາກແຫ່ງຊາດ ເຖິງສາມເທົ່າ. ຜູ້ຖືກຍົກຍ້າຍທັງໝົດ ສາມາດເຂົ້າເຖິງ ການບໍລິການສາທາລະສຸກ, ການສຶກສາ ແລະ ຜົນປະໂຫຍດອື່ນໆ ຈາກການສ້າງເສດຖະກິດທີ່ຫຼາກຫຼາຍ.

ຜູ້ຖືຮຸ້ນຂອງບໍລິສັດມີຄວາມມຸ່ງໝັ້ນໃນການສ້າງແຜນງານພັດທະນາສັງຄົມໃນຮູບແບບໃໝ່. ສະນັ້ນ ຈຶ່ງໄດ້ສ້າງຕັ້ງກອງທຶນ ນໍ້າເທີນ 2 ເພື່ອການພັດທະນາແລະສົ່ງເສີມເສດຖະກິດຂອງເມືອງນາກາຍໃນໄລຍະຍາວ ຈໍານວນ 750,000 ໂດລາສະຫະລັດ ຕໍ່ປີ ສໍາລັບວຽກງານການພັດທະນາ ດັ່ງກ່າວ ຈະໄດ້ນໍາພາ ແລະ ບໍລິຫານຮ່ວມກັນ ໂດຍ ແຂວງຄໍາມ່ວນ ແລະ ບໍລິສັດ. ນອກນັ້ນ ບໍລິສັດຍັງມີຫຼາກຫຼາຍແຜນງານດ້ານສິ່ງແວດລ້ອມ ພ້ອມທັງ ໃຫ້ທຶນແກ່ ອົງການຈັດຕັ້ງທ້ອງຖິ່ນໃນການລິເລີ່ມ ໂຄງການໃໝ່ໆ ຈົນເຖິງສິ້ນສຸດສັນຍາສໍາປະທານ ໃນປີ 2035.

[*http://documents.worldbank.org/curated/en/227931535719837867/pdf/129708-WP-P049290-PUBLIC-SEPT-3-5AM-POEReportFinal.pdf](http://documents.worldbank.org/curated/en/227931535719837867/pdf/129708-WP-P049290-PUBLIC-SEPT-3-5AM-POEReportFinal.pdf)

ຂໍ້ມູນກ່ຽວກັບ ໂຄງການໄຟຟ້ານໍ້າເທີນ 2:

- ກໍ່ສ້າງ ແລະ ດໍາເນີນການ ໂດຍ ບໍລິສັດໄຟຟ້ານໍ້າເທີນ 2 ຈໍາກັດ (NTPC) ຖືຮຸ້ນ ໂດຍ EDF ຈໍານວນ 40%; EGCO ຈໍານວນ 35% ; LHSE ຈໍານວນ 25%.
- ເລີ່ມຕົ້ນການກໍ່ສ້າງ ໃນປີ 2005, ເລີ່ມຕົ້ນດໍາເນີນການຜະລິດ ໃນປີ 2010.
- ກໍາລັງການຜະລິດ ແມ່ນ 1070 MW.
- ເນື້ອທີ່ ອ່າງກັກເກັບນໍ້າ 489 km².
- ຄວາມສູງຂອງເຂື່ອນ 39 m ແລະ ຄວາມຍາວ 436 m.
- ອັດຕາການຜະລິດສະເຫຼ່ຍຕໍ່ປີ 6000 Gwh; 95% ຂອງອັດຕາການຜະລິດ ແມ່ນນໍາສົ່ງອອກຂາຍໄທ, 5% ແມ່ນ ຂາຍ ໃຫ້ລັດວິສາຫະກິດໄຟຟ້າລາວ.
- ໄລຍະສໍາປະທານ ແມ່ນ 25 ປີ.

ຕິດຕໍ່ໄດ້ທີ່
ບໍລິສັດ ໄຟຟ້ານໍ້າເທີນ 2
ທ່ານ ຄໍາມະໂນລັກ ກົງວິງສາ
ວິຊາການຝ່າຍສື່ສານມວນຊົນ
khammanolack@namtheun2.com
ໂທ:021 263900